

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಶ್ರೀ ಸುಂದರರಾಜಾಷ್ಟೋತ್ತರಶತನಾಮಸ್ತೋತ್ರಂ ॥

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ಶ್ರೀ ಸುಂದರರಾಜಾಷ್ಟೋತ್ತರಶತನಾಮಸ್ತೋತ್ರಂ ||

ಶ್ರೀಮದ್ವೃಷಭಶೈಲೇಂದ್ರನಿತ್ಯವಾಸಕೃತಾದರಂ |  
ಶ್ರೀನಿವಾಸಾಚ್ಯುತಾನಂತಗೋವಿಂದಾದ್ಯಯುತಾಭಿಧಂ || 1 ||

ದಿವ್ಯೌಷಧೀವೃತಾರಾಮವನಾಚಲನಿಕೇತನಂ |  
ಪಾರಮ್ಯಸಾಮ್ಯವಿರಮಪರಮಸ್ವಾಮಿಸಂಜ್ಞಕಂ || 2 ||

ಸರ್ವಲೋಕೈಕಸೌಂದರ್ಯಭವನೀಕೃತವಿಗ್ರಹಂ |  
ವೈಕರ್ತನತಪೋಯೋಗಪ್ರೇಮಪುಣ್ಯಫಲೋದಯಂ || 3 ||

ಪ್ರದೀಪಪಾದಪಪ್ರಾಂತಸೋಮಚ್ಚಂದರಥಸ್ಥಿತಂ |  
ಸುಪರ್ಣದ್ವಯಸಂಜುಷ್ಟಸುಪರ್ಣವಿಜಯದ್ವಜಂ || 4 ||

ಸ್ವಮಂಜೀರಗಲತ್ಪುಣ್ಯಮಂಜೀರತಟಿನೀಸ್ಥಿತಂ |  
ಸಹಸ್ರದಲಪದ್ಮಸ್ಥಸಹಸ್ರದಲಪದ್ಮ್ಯುಗಂ || 5 ||

ರಮಾವಿಶ್ವಂಭರಾಶ್ಲಿಷ್ಟಪಾರ್ಶ್ವದ್ವಂದ್ವಮನೋಹರಂ |  
ಸುತಪಾನಾಮವಿಪ್ರೇಂದ್ರಚಾತಕಾಂಬುದಮಂಡಲಂ || 6 ||

ದುವಾಸಶ್ಯಾಪನಿರ್ಮುಕ್ತಮಂಡೂಕಮುನಿಪೂಜಿತಂ |  
ಪರ್ವತಧ್ವಜಪಾಂಡ್ಯೇಂದ್ರಪರಾರ್ಥಪದಪಂಕಜಂ || 7 ||

ವಿಮಾನವಾಮಪಾರ್ಶ್ವಸ್ಥಕ್ಷೇತ್ರಪಾಲನಿಷೇವಿತಂ |  
ಶ್ರೀಮತ್ಸುಂದರರಾಜಾಖ್ಯಯಾರ್ಥಾರ್ಥ್ಯದ್ಯೋತಿತಾಽಕೃತಿಂ || 8 ||

ತಪ್ತಕಾಂಚನಸಂಕಾಶಚಾರುಪೀತಾಂಬರಾವೃತಂ |  
ಸಜೀವದಿವ್ಯಶಸ್ತ್ರಾಸ್ತ್ರಸಮಾರೂಢಕಟೀತಟಂ || 9 ||

ನೀಲನೀರದಮಧ್ಯಸ್ಥತಟಿದಾಭೋಪವೀತಿನಂ |  
ಭಾರ್ಗವೀಭವನಾಂಭೋಜಭವನೀಕೃತವಕ್ಷಸಂ || 10 ||

ಭ್ರಮದ್ಭ್ರಮರಸಂಘುಷ್ಟವನಮಾಲಾವಿಭೂಷಿತಂ |  
ಶ್ರೀಕೌಸ್ತುಭಮಹಾರತ್ನಪರಿಶೋಭಿತಕಂಧರಂ || 11 ||

ಮಂದಾರವಿಟಪಾಕಾರಬಾಹುದಂಡೋಪಶೋಭಿತಂ |  
ಶಂಖಚಕ್ರಗದಾಖಡ್ಗಶಾರ್ಙ್ಗಚಾಪವರಾಯುಧಂ || 12 ||

ಉದ್ಯೋಗಚಕ್ರವಿಲಸದ್ವಾಮೇತರಕರಾಂಬುಜಂ |  
ನಿನದದ್ಧಕ್ಷಿಣಾವರ್ತದಕ್ಷಿಣೇತರಪಾಣಿನಂ || 13 ||

ಅಶೇಷಲೋಕವರದಕಟಿನ್ಯಸ್ತಕರದ್ವಯಂ |  
ದೋರ್ದಂಡಷಂಡಮಧ್ಯಸ್ಥತಾರಹಾರಲತಾನ್ವಿತಂ || 14 ||

ಪದ್ಮಚಂದ್ರಾಮೃತರಸಪ್ರಬುದ್ಧಮುಖಮಂಡಲಂ |  
ಜಪಾಕುಸುಮಸಂಕಾಶವಿದ್ಯುಮಾಧರಪಲ್ಲವಂ || 15 ||

ನಿತಾಂತದೀರ್ಘಲಲಿತಶಫರದ್ವಂದ್ವಲೋಚನಂ |  
ನಯನಾಂಬುಧಿಮಧ್ಯಸ್ಥಸೇತುಭೂತಸುನಾಸಿಕಂ || 16 ||

ಮನೋಭವಮಹೇಷ್ಟಾಸನಮಿತಭ್ರೂಯುಗೋಜ್ವಲಂ |  
ಫುಲ್ಲಪಂಕೇರುಹಾಸೀನಮಧುಪಾಯಿತಪುಂಡ್ರಕಂ || 17 ||

ಅರ್ಧೇಂದುಲಲಿತೋದಾರಫಾಲಸ್ಥಲಮನೋಹರಂ |  
ಅರಾಳನೀಲತರಳಮಂಜುಳಾಳಕಮಂಜುಳಂ || 18 ||

ಸ್ಮಿತಜ್ಯೋತ್ಸ್ನಾಪರೀವಾಹಮಜ್ಜನ್ನೀಲಾಚಲದ್ಯುತಿಂ |  
ಬಾಲಾರ್ಕಶತಸಾಹಸ್ರಕಿರೀಟಮಕುಟಾನ್ವಿತಂ || 19 ||

ದೇದೀಪ್ಯಮಾನಕಟಕಕುಂಡಲಾಂಗದಭಾಸುರಂ |  
ನಾನಾಮಣಿಗಣಜ್ವಾಲಾಶಬಳೀಕೃತವಿಗ್ರಹಂ || 20 ||

ಶ್ರೀಮತ್ಕಲ್ಯಾಣಸೌಂದರ್ಯವಲ್ಲೀಚಿತ್ತಾನುವರ್ತಿನಂ |  
ವೇದವೇದಾಂಗತತ್ವಜ್ಞವಿಶುದ್ಧಮತಿಗೋಚರಂ || 21 ||

ಶರಣಾಗತಸಂತ್ರಾಣಕರುಣಾವರುಣಾಲಯಂ |  
ದುರ್ವಾರಾಶ್ರಿತದಾರಿದ್ರ್ಯಬಿಲೇಶಯಖಗೇಶ್ವರಂ || 22 ||

ಪಾದಾನನಭುಜಾಕ್ಷ್ಯಾದಿಸರ್ವಾವಯವಸುಂದರಂ |  
ಸ್ವಾರಾಧನಾಸಕ್ತಚಿತ್ತಭಕ್ತಸಂರಕ್ಷಣೋತ್ಸುಕಂ || 23 ||

ವಿಖನೋಮುನಿಸಿದ್ಧಾಂತಸಮರ್ಚ್ಯಕಪ್ರಿಯಾಶಯಂ |  
ಪ್ರಣತಾರ್ಥಪ್ರಣಾಶೈಕಧುರಂಧರವನಾದ್ರಿಗಂ || 24 ||

ಧಾರಾಧರಾವೃತಾರಾಮಧರಾಧರಧರಾಧರಂ |  
ಅಕಾರಾದಿಕ್ಷಕಾರಾಂತಮಾತೃಕಾತಾರಕಾತ್ಮಕಂ || 25 ||

ಧ್ರುವಚಂದ್ರದಿವಾನಾಥಮಧ್ಯಮಂಡಲವರ್ತಿನಂ |  
ನಾರದವ್ಯಾಸಸನಕಶುಕಾದಿಹೃದಯೇಶಯಂ || 26 ||

ದೇವದಾನವಗಂಧರ್ವಸಿದ್ಧಸಂಗಾಭಿವಂದಿತಂ |  
ಅನುಕ್ಷಣಸಮಾರೂಢಲಕ್ಷ್ಮೀಸಂಜ್ಞಾವಿರಾಜಿತಂ || 27 ||

ಅನೇಕಾಚರಸಂಚಾರಭುವನಾಗಾರಶಿಲ್ಪಿನಂ |  
ಬ್ರಹ್ಮರುದ್ರೇಂದ್ರಸಂಘುಷ್ಟಮಹಾವಿಭವವಿಸ್ತರಂ || 28 ||

ಪಾರಾವಾರವಿಹಾರೋದ್ಯನ್ಮಹಾಮತ್ಸ್ಯಾವತಾರಿಣಂ |  
ಮಧುಕೈಟಭದಾವಾಗ್ನಿಪ್ರಶಮಪ್ರವರಾಂಬುದಂ || 29 ||

ಸಂವರ್ತಸಲಿಲಾವರ್ತಸಮುದ್ಧೃತಸರಸ್ವತಿಂ |  
ಅಶೇಷಭುವನಾಧಾರಧರಣೀಧರಧಾರಿಣಂ || 30 ||

ಕ್ಷೀರಾಬ್ಧಿಮಂಥನೀಮಂಥಮಂದರಾಧಾರಕಚ್ಚಪಂ |  
ಸಾಗರೋತ್ಪಾದಿತಾಬ್ಜಾದಿಗಜರಾಮಾಮಣಿದ್ರುಮಂ || 31 ||

ಸುಧಾಹೇತುಕದೈತ್ಯಾರಿದೈತ್ಯೋಗ್ರಕಲಹಾಸ್ಪದಂ |  
ಮೋಹಿತಾಶೇಷಭುವನಮೋಹಿನೀರೂಪಧಾರಿಣಂ || 32 ||

ಸುರಾಸುರಸುಧಾದಾನಪ್ರಿಯವಿಪ್ರಿಯಕಾರಿಣಂ |  
ಸೂಕರಾಕಾರಹುಂಕಾರನಿರಾಕೃತಪರಾಕೃತಿಂ || 33 ||

ಧುತಸ್ಕಂಧಸಟಾಲಗ್ನನಕ್ಷತ್ರಗ್ರಹಮಂಡಲಂ |  
ಹಿರಣ್ಯಾಕ್ಷಘನಧ್ವಾಂತಕಬಳೀಕರಭಾಸ್ಕರಂ || 34 ||

ಸ್ವಾಂಕಸಂಸ್ಥಾಪಿತಾನಂತಾನಂತತತ್ತ್ವಾರ್ಥದರ್ಶಿನಂ |  
ಶ್ರೀಮದಷ್ಟಾರ್ಣವಿಲಸತ್ಪ್ರಹ್ಲಾದಹೃದಯಾಲಯಂ || 35 ||

ಹಿರಣ್ಯಸದನದ್ವಾರನಿರ್ಭಿನ್ನಸ್ತಂಭಸಂಭವಂ |  
ಕರೋರಗರ್ಜನಧ್ವಾನಭೀತಭೀತಜಗತ್ರಯಂ || 36 ||

ಸ್ವಘೋರವಜ್ರನಖರವಿಭಿನ್ನಶರಭಾಕೃತಿಂ |  
ದೈತ್ಯಶ್ರೀಹರಣಾಸಕ್ತಕುಹನಾಬ್ರಹ್ಮಚಾರಿಣಂ || 37 ||

ತ್ರಿವಿಕ್ರಮಕ್ರಮಾಕ್ರಾಂತಸಮಸ್ತಭುವನಕ್ರಮಂ |  
ಸರ್ವಗೀರ್ವಾಣಸಾಮಂತಸಾರ್ವಭೌಮಸಹೋದರಂ || 38 ||

ಭಾರ್ಗವಾರ್ಣವಸಂಭೂತನಿಷ್ಕಳಂಕನಿಶಾಕರಂ |  
ಸ್ವತೇಜೋಲವದಂದಗ್ಧಕಾರ್ತವೀರ್ಯಮಹಾವನಂ || 39 ||

ಕ್ಷತ್ರಿಯಕ್ಷತಜಾಸಿಕ್ತತೀಕ್ಷ್ಣಧಾರಾಪರಶ್ವಧಂ |  
ಸೌರವಂಶಸಮುತ್ಪನ್ನಹರಿನ್ಮಣಿವರೋತ್ತಮಂ || 40 ||

ಮಹಾನಟಮಹೇಷ್ಟಾಸಭಗ್ನಪ್ರಾಪ್ತಜಯಶ್ರಿಯಂ |  
ಜಾನಕೀಚಾರುವದನಚಕೋರಶಶಲಾಂಛನಂ || 41 ||

ನಿರ್ಜಿತಾನೇಕಸಾಹಸ್ರಮೀನಕೇತನಸುಂದರಂ |  
ಉದ್ಯದುತ್ತುಲ್ಲಚಂದ್ರಾಬ್ಜಸ್ಫುರನ್ನೀಲಾಚಲೋಪಮಂ || 42 ||

ಪ್ರಪನ್ನಾಪನ್ನಸಂಪನ್ನಕರಣೈಕಪರಾಯಣಂ |  
ಶರಶೋಷಿತಸರ್ವಸ್ವಸಮುದ್ರತರಣೋದ್ಯತಂ || 43 ||

ದುಷ್ಟೇಷ್ಟಾಶರಕೀಶೇಶನಿಗ್ರಹಾನುಗ್ರಹಪ್ರದಂ |  
ಭರತಾಂಗದಭಲ್ಲೂಕಸೌರವಾಯುಸುತಾವೃತಂ || 44 ||

ವಸಿಷ್ಠವಾಮದೇವಾದಿಬ್ರಹ್ಮರ್ಷಿಗಣಮಾನಿತಂ |  
ಕ್ಷಮಾವಾತ್ಸಲ್ಯಕಾರುಣ್ಯಾದ್ಯುದಾರಗುಣವಾರಿಧಿಂ || 45 ||

ಶರದಿಂದುಸುಧಾಶಂಖಶುದ್ಧಸ್ಥಟಿಕವಿಗ್ರಹಂ |  
ಕೋಪಾಟೋಪಹಲಾಕೃಷ್ಣಯಮುನಾಹಸ್ತಿನಾಪುರಂ || 46 ||

ಗಾಂಧಾರಕರ್ಣಗಾಂಗೇಯಸುಯೋಧನಮುಖಾರ್ಚಿತಂ |  
ಯಶೋದಾದೇವಕೀನಂದವಸುದೇವಯಶೋದಯಂ || 47 ||

ಗೋಪೀಗೋಪಾಲಗೋಬೃಂದಗೋವರ್ಧನಧರೋದ್ಧರಂ |  
ಬೃಂದಾವನಾಂತವಿಹರದ್ಗೋಪೀನಯನಕಿಂಕರಂ || 48 ||

ಚಿಂತಯಂತೀಕುಚೇಲಾದಿಚಿಂತಿತಾರ್ಥಬಹುಪ್ರದಂ |  
ತೃಣೀಕೃತಾಶ್ವವೃಷಭತ್ಯುಣಾವರ್ತಮದೋತ್ಕಟಂ || 49 ||

ಕಾಳೀಯಕಂಸನರಕಬಕಬಾಣೇಶಭಂಜನಂ |  
ಕ್ರಂದತ್ಪಾಂಚಾಲತನಯಾದುಃಖೋನ್ಮೂಲನಸಂಭ್ರಮಂ || 50 ||

ಉದ್ಧವಾಕ್ರೂರವಿದುರಭೀಷ್ಮಪಾಂಡವಸೇವಿತಂ |  
ರುಕ್ಮಿಣೀಸತ್ಯಭಾಮಾದಿಸ್ತ್ರೈಣದೃಷ್ಟಿಮನೋಹರಂ || 51 ||

ಮಹಾಭಾರತಶಾರ್ದೂಲವಿಜಯಪ್ರಿಯಸಾರಥಿಂ |  
ಧನಂಜಯಾದ್ರಿಗೀತಾರ್ಥಸುಧಾವರ್ಷಿಮಹಾಘನಂ || 52 ||

ಸಮಸ್ತವಿದ್ಯಾಭವನತುರಂಗಮವರಾನನಂ |  
ಹೇಷಾತ್ರಯೀಮಹಾಘೋಷಚಂದ್ರಮಂಡಲಮಂದುರಂ || 53 ||

ನಿಗಮಾಽಗಮಶಾಸ್ತ್ರಾದಿಸರ್ವವಾಗೀಶ್ವರೇಶ್ವರಂ |  
ಸ್ವಾಂಶಾವತಾರಬಾಹುಳ್ಯಸಂರಕ್ಷಿತಜಗತ್ರಯಂ || 54 ||

ಶ್ರೀಮದಾಽರಾಮಜೀಮೂತಪ್ರಖ್ಯಾತನಗಪುಂಗವಂ |  
ಅಣಿಮಾದ್ಯಷ್ಟಸಂಸಿದ್ಧಯಮಾದ್ಯಷ್ಟಾಂಗಸಿದ್ಧಿದಂ || 55 ||

ಶ್ರೀಮದ್ವೃಷಾದ್ರಿನಿಲಯಂ ಶ್ರೀನಿವಾಸಾಭಿಧಾನಕಂ |  
ನರನಾರಾಯಣಾಽಖ್ಯಾತಹಂಸಹಂಸೋತ್ತಮೇಶ್ವರಂ || 56 ||

ಶ್ರೀಮದ್ವೃಷಾದ್ರಿನಿಲಯಂ ಶ್ರೀಮದ್ವೇಂಕಟನಾಯಕಂ |  
ಶ್ರೀಮತ್ಕುಂಜರರಾಜೇಂದ್ರವರದಂ ಪ್ರಣಮಾಮ್ಯಹಂ || 57 ||

ಸಮಸ್ತಜಗದಾಧಾರಂ ಸರ್ವಮಂಗಳದಾಯಕಂ |  
ಸರ್ವಲೋಕೈಕಶರಣಂ ವರದಂ ಪ್ರಣಮಾಮ್ಯಹಂ || 58 ||

ಸರ್ವಾರಿಷ್ಟವಿನಾಶಾರ್ಥಂ ಸರ್ವಾಽಪದ್ವಿನಿವೃತ್ತಯೇ |  
ಶ್ರೀವಿಷ್ಣುಭಕ್ತಿಲಾಭಾಯ ಮಾಯಾಸಂತಾರಣಾಯ ಚ || 59 ||

ಸರ್ವಸಂಪತ್ಸಮೃದ್ಧ್ಯರ್ಥಮಾಯುರಾರೋಗ್ಯವೃದ್ಧಯೇ |  
ಸತ್ಕಳತ್ರಗೃಹಕ್ಷೇತ್ರಪುತ್ರಮಿತ್ರಾದಿವೃದ್ಧಯೇ || 60 ||

ಸುಂದರಂ ಪರಮಂದೇವಂ ದೇವೀಂ ಕಲ್ಯಾಣಸುಂದರೀಂ |  
ನಮಾಮಿ ಭೂಯೋಭೂಯೋಽಹಂ ಭೂಯೋಭೂಯೋ ನಮಾಮ್ಯಹಂ || 61 ||

ಇತಿ ಸ್ತುತ್ವಾ ದಿನೇ ರಾತ್ರೌ ಸರ್ವಸಿದ್ಧಿಂ ಲಭೇನ್ನರಃ || 62 ||

|| ಇತಿ ಶ್ರೀ ಸುಂದರರಾಜಾಷ್ಟೋತ್ತರಶತನಾಮಸ್ತೋತ್ರಂ ಸಮಾಪ್ತಂ ||